



## موجودہ ملکی صورت حال میں کرنے کا کام!



الحمد لله وسلام على عباده الذين اصطفى

اللہ تبارک و تعالیٰ نے ہمارے اکابر کو وہ فراست، تدبیر، دوراندیشی، معاملہ فہمی، ہمت، جرأت، استقلال اور استقامت عطا فرمائی تھی کہ ان کی نظیر ملنا دنیا میں ناممکن نہیں تو مشکل ضرور ہے۔ انہوں نے اپنی مستقل مزاجی، برداشت، صبر، تحمل، تقویٰ، اخلاص اور للہیت کی بنا پر بظاہر فرد واحد ہونے کے باوجود طوفانوں اور ہواؤں کے رخ کو موڑا ہے، لیکن کبھی ہواؤں اور طوفانوں کے جھکڑ اور یلغار میں بہے نہیں۔ اس طائفہ منصورہ میں سے ایک ایک فرد نے وہ وہ کارہائے نمایاں انجام دیئے جو ایک جماعت یا ادارہ نہیں، بلکہ ایک ریاست تمام وسائل اور تمام مشینری بھی جھونک دے تو وہ کامیابیاں اور نتائج حاصل نہ کر سکے۔

یوں لگتا ہے کہ ہمارے اکابر کی بصیرت اور خدا داد فراست کی بنا پر پورا منظر نامہ اُن کے سامنے تھا، جس میں مستقبل کے تمام مناظر ان کے سامنے آرہے ہیں اور وہ اُسے دیکھ دیکھ کر پوری انسانیت کو عموماً اور اُمتِ مسلمہ کو خصوصاً ان خطرات سے آگاہ اور اس کے بچاؤ کی تدبیریں بتلا رہے ہیں اور یہ بھی سچ ہے کہ انسانیت نے جب بھی ان کی باتوں پر اعتماد کیا، ان خطرات سے بچنے کے لیے ان کو راہنما بنایا اور ان کی اقتداء میں چلے، اللہ تبارک و تعالیٰ نے نہ صرف ان خطرات اور حوادث سے انہیں بچایا، بلکہ کامیابیاں بھی ان کا مقدر بنیں اور جب جب انسانیت اور اُمتِ مسلمہ نے ان کی باتوں پر کان نہیں دھرے تو اس وقت نہ صرف انہیں ناکامیاں ہوئیں، بلکہ اپنا وجود برقرار رکھنا بھی ان کے لیے مشکل بنا دیا گیا۔

جب تمہیں سلام کے ذریعہ سے دعا دی جائے تو اس کے جواب میں بہتر دعا دو یا وہی کلمہ جواب میں کہہ دو۔ (قرآن کریم)

دور جانے کی ضرورت نہیں، صرف برصغیر پاک و ہند کی تقسیم سے پہلے یہاں کے بادشاہوں، حکمرانوں اور شاہزادوں کی عیاشیوں اور خرمستیوں کی بنا پر انگریز عیار نے ایسٹ انڈیا کمپنی کے ذریعہ پورا ملک ان سے چھین لیا تھا۔ ایک وقت ایسا آیا کہ اس نے یہ اعلان کر دیا: ”خلقت خدا کی، سلطنت بادشاہ کی اور حکم ایسٹ انڈیا کمپنی کا۔“ لیکن آگے چل کر ان کے اطاعت گزار بادشاہوں کو صرف جلاوطن ہی نہیں کیا گیا، بلکہ ان کی گردنوں کو بھی اُڑا دیا گیا، یہ نتیجہ تھا ان کی غلامی قبول کرنے کا اور زمینی حقائق نہ دیکھنے کا۔

یہ حق اور سچ ہے کہ ایک عام آدمی غلطی کرے تو اس کا خمیازہ اور بھگتان صرف اسی فرد واحد پر آتا ہے اور اگر کوئی حاکم یا عالم غلطی کرے تو اس کا نقصان اور توان صرف اسی کو نہیں، بلکہ پوری قوم کو ادا کرنا پڑتا ہے۔ عیاشیاں، بدمعاشیاں اور غلامی کی بدادائیں تو صرف حکمرانوں کی تھیں، لیکن غلامی کا طوق پوری قوم کے گلے میں آپڑا، اب اس غلامی سے اسے کون نکالے؟ کوئی زمین دار، ٹھیکیدار، جاگیردار، کوئی وڈیرا، یا مل آنر اور کوئی انگلستان کی درس گاہوں سے سبق لے کر آنے والا آگے نہیں آ رہا، آگے آ رہا ہے تو ایک درویش، چٹائی پر بیٹھنے والا، قرآن و سنت کا علم رکھنے والا جسے دنیا شاہ عبدالعزیز محدث دہلوی رحمہ اللہ کے نام سے جانتی اور مانتی ہے۔ آپؒ نے فتویٰ دیا: ”ہندوستان دارالحرب ہے، انگریز کی فوج میں بھرتی ہونا حرام ہے، اپنے ملک کو ان سے آزاد کرانے کے لیے جہاد کرنا فرض ہے۔“

آج اگر ہندوستان اور پاکستان آزاد ہیں تو ان کی آزادی میں بنیادی پتھر یہ حضرت مولانا شاہ عبدالعزیز محدث دہلوی رحمہ اللہ کا فتویٰ ہے۔ اس فتویٰ کی برکت تھی کہ ان کے مریدین اور مجاہدین نے جن کی قیادت سید احمد شہید اور شاہ اسماعیل شہید کر رہے تھے، ملک کے طول و عرض کا سفر طے کر کے اس فتویٰ پر عمل درآمد کرتے ہوئے اپنے ملک کو آزاد کرانے کے لیے بالاکوٹ میں جام شہادت نوش کیا۔

بظاہر یہ قافلہ بکھر گیا، لیکن ان کی شہادت اور خون کی برکت نے پورے ملک میں آزادی کی لہر دوڑادی، پھر انہیں کے خوشہ چین اور شاگرد ۱۸۵۷ء میں آزادی وطن کے لیے حضرت حاجی امداد اللہ مہاجر کی، حضرت مولانا رشید احمد گنگوہی اور حضرت مولانا محمد قاسم نانوتوی رحمہ اللہ کی قیادت میں انگریز سے برسرِ پیکار ہوئے۔ انہیں تحریک کی برکات ہیں کہ آج صرف برصغیر ہی نہیں، بلکہ برطانیہ جس کی سلطنت سے سورج غروب نہیں ہوتا تھا، آج وہ تمام ممالک اس سے آزاد ہو چکے ہیں اور برطانیہ سمٹ کر ایک جزیرہ تک محدود ہو کر رہ گیا ہے۔ اگر غور کریں تو نظر آئے گا کہ ہمارے اکابر کی حکمت عملیوں کی بدولت انگریز کو برصغیر سے دم دبا کر بھاگنا پڑا، ورنہ دوسرے قسم کے تمام لوگ تو ان کے حاشیہ بردار، کا سہ لیس، اور خوشامدی بن چکے تھے۔

آدمی خیر اور بہتری کی دعا سے نہیں اکتاتا اور جب تکلیف پہنچتی ہے تو نا اُمید اور مایوس ہو جاتا ہے۔ (قرآن کریم)

۱۸۵۷ء کی جنگ آزادی کے بعد ہمارے اکابر نے اپنا رخ تعلیمی میدان کی طرف موڑا، کیونکہ انگریز نے مشرقی تعلیم اور مشرقی تہذیب سمیت سب کچھ تہہ وبالا کر دیا تھا، آج مسلمانوں میں جو گروہی، عصبی، علاقائی، لسانی، صوبائی اور فرقہ وارانہ تصادم موجود ہے، ان سب کی ختم ریزی انگریز ہی نے کی تھی، پورے ہندوستان کو عیسائیت میں دھکیلنے کے لیے اپنے عیسائی مبلغ مرد و زن پورے ملک میں پھیلا دیئے۔ مسلمانوں کو تقسیم کرنے کے لیے قادیانیت کا پودا کاشت کیا گیا، جو آج تک ان کی نمک حلائی اور مسلمانوں کی نمک حرامی کر رہا ہے۔ مسلمانوں کو دین و ایمان سے دور کرنے کے لیے ان کا علمی ورثہ تباہ کر دیا اور ان کو اپنی دینی تعلیمات سے نا آشنا رکھنے کے لیے لارڈ میکالے کا نصاب اور انگریزی کو ان پر مسلط کیا، آج اسی کی نحوست ہے کہ اس نصاب کا خواندہ، اور ان کی زبان میں تعلیم پانے والا آج انہیں کے گن گاتا ہے، نہ اپنی مذہبی تعلیم کو سمجھتا ہے، نہ ہی اپنی مشرقی اور اسلامی تہذیب اور آزادی کو سمجھتا ہے، بس وہ انگریز اور مغرب کی غلامی پر قناعت کیے ہوئے، اپنی گردن میں ان کی ذہنی غلامی کا طوق ڈالے ہوئے فرحان و شاداں اور اس کو اپنی کل کائنات سمجھے ہوئے ہے۔ علامہ اقبالؒ نے سچ کہا تھا کہ: ”تعلیم سے تہذیب بدلتی ہے اور تہذیب کے بدل جانے سے مذہب بدل جاتا ہے۔“ آج اس کے نتائج بد سامنے آرہے ہیں۔ ہم انگریزی کے مخالف نہیں، علم، علم ہوتا ہے، چاہے وہ کسی زبان میں ہو، لیکن اس کے پردے اور آڑ میں جو کچھ نوجوان نسل کے ذہنوں میں انڈیلا جا رہا ہے، کوئی ذی ہوش اور عقل مند آدمی اس کو گوارا نہیں کر سکتا۔

حضرت مولانا محمد قاسم نانوتوی قدس سرہ گویا ان تمام حالات و واقعات کو کھلی آنکھوں مشاہدہ کر رہے تھے، انہوں نے اس کے تدارک کے لیے ایک مدرسہ کا قیام کیا جس کو دنیا آج دارالعلوم دیوبند کے نام سے جانتی اور پہچانتی ہے۔ اسی ادارہ اور مدرسہ کا انقلاب ہے کہ آج صرف برصغیر ہی نہیں، بلکہ دنیا کے بہت سے ممالک میں بسنے والے مسلمانوں کا وجود اسی ادارہ کا مرہونِ منت اور فیضانِ نظر آتا ہے، اور یہ حقیقت ہے آپ تھوڑی دیر کے لیے آنکھیں بند کر کے سوچیں اور غور کریں، تو یہ بات آپ کو سورج کی روشنی سے زیادہ واضح اور کھلی ہوئی نظر آئے گی کہ آج کسی اسکول، کسی کالج اور کسی یونیورسٹی میں دین اسلام کی تعلیمات، نماز، روزہ، زکوٰۃ، حج اور دوسرے اسلامی احکامات نہ پڑھائے جاتے ہیں اور نہ ہی سکھائے جاتے ہیں۔ اگر آج یہ مدارس، مساجد، خانقاہیں، دینی ادارے اور تبلیغ کے نام سے چلت پھرت نہ ہوتی تو دین اسلام کا وجود تو بہت پہلے اس خطہ سے ختم ہو گیا ہوتا، آج کوئی کلمہ اور نماز پڑھنے والا نہ ہوتا، جیسا کہ بہت سے ممالک اس پر شاہد ہیں کہ جہاں دینی مدارس نہ رہے، علماء نہ رہے، دین کی بات کرنے والے نہ رہے، آج وہاں کے مسلمان لادین اور ارتداد کا شکار ہو چکے ہیں۔

اسی دارالعلوم کا فیض ہے کہ حضرت مولانا محمد قاسم نانوتوی رحمہ اللہ کے شاگرد شیخ الہند مولانا محمود

حسن دیوبندی رحمۃ اللہ علیہ بیٹھے ہندوستان اور دیوبند میں ہیں، لیکن ہندوستان کو آزادی دلانے کے لیے اپنے ایک شاگرد مولانا عبید اللہ سندھیؒ کی تشکیل افغانستان کے لیے کرتے ہیں، جس کے نتیجے میں تحریک ریشمی رومال برپا ہوتی ہے، جسے دیکھ کر انگریز پشیمان ہوا اور حضرت کو قید و بند کی صعوبتیں اٹھانی پڑیں۔ اس کے علاوہ کئی اور شاگردوں کی بھی مختلف جہات کی طرف تشکیلیں فرمائیں۔

دارالعلوم دیوبند کے ایک فاضل جنہیں آج دنیا حضرت مولانا محمد اشرف علی تھانوی رحمۃ اللہ علیہ سے جانتی ہے، جنہوں نے قرآن کی تفسیر، احادیث کی شروحات، فقہی مسائل اور تصوف کی تجدید سمیت ایک مسلمان کی دینی اور دنیوی ضروریات کے جتنے مسائل اور ضروریات پیش آسکتی ہیں، سب کی راہنمائی فرمائی، ایک ہزار سے زائد کتب کا علمی ذخیرہ چھوڑا، حتیٰ کہ تحریک پاکستان میں بھی آپ نے خود بھی شرکت فرمائی اور اپنے شاگردوں بھی کو اس کے لیے تیار کیا۔

شیخ الاسلام حضرت مولانا سید حسین احمد مدنی قدس سرہ نے اپنے شیخ و مربی حضرت شیخ الہند رحمۃ اللہ علیہ کی فکر کو اپناتے ہوئے مسلمانوں کی جدوجہد آزادی کو آگے بڑھایا اور آپ ہی کے دور میں انگریز ہندوستان چھوڑنے پر مجبور ہوا۔ اس ادارہ کا فیض تھا کہ حضرت علامہ انور شاہ کشمیری قدس سرہ نے پوری زندگی درس و تدریس میں گزار دی اور انگریز کے خود کاشتہ پودا قادیانیت کو نیست و نابود کرنے کے لیے شاگردوں کی ایک کھیپ سمیت بذات خود حضرت مولانا سید عطاء اللہ شاہ بخاری رحمۃ اللہ علیہ کے ہاتھ پر نہ صرف بیعت کی، بلکہ ان کو امیر شریعت کا لقب بھی دیا، پھر حضرت شاہ صاحبؒ نے زندگی بھر اپنے بیانات کے ذریعہ قادیانیت کو چاروں شانے چت کیا اور آپ کے شاگردوں نے تحریری اور عملی میدان میں اتنا علمی ذخیرہ اور واضح راستہ متعین کر دیا کہ آج ہر جہت سے قادیانیت کے خلاف کام کرنے کے لیے علمی مواد اور واضح عملی میدان موجود ہے۔

حضرت انور شاہ صاحب نور اللہ مرقدہ کی مجلس بیعت میں پانچویں نمبر پر حضرت سید عطاء اللہ شاہ بخاریؒ کی بیعت کرنے والے محدث العصر حضرت علامہ محمد یوسف بنوری قدس سرہ ہیں اور آگے چل کر آپ عالمی مجلس تحفظ ختم نبوت کے پانچویں امیر مقرر ہوئے۔

۱۹۷۴ء کی تحریک ختم نبوت میں جہاں قومی اسمبلی کے اندر حضرت مولانا مفتی محمود، حضرت مولانا غلام غوث ہزاروی اور آپ حضرات کے دوسرے رفقاء قادیانیت کے خلاف مقدمہ لڑ رہے تھے، تو باہر محدث العصر حضرت علامہ سید محمد یوسف بنوری قدس سرہ عقیدہ ختم نبوت کے تحفظ کے لیے چلائی گئی تحریک میں تمام مسالک کے علمائے کرام اور عوام الناس کی قیادت و سیادت کر رہے تھے اور آپ ہی کی امارت میں اللہ تبارک و تعالیٰ نے قادیانیت کے خلاف مسلمانوں کو فتح عطا فرمائی تھی۔

دشمن کے ساتھ حد سے زیادہ دشمنی نہ کرو، کیونکہ ممکن ہے کبھی تمہارا اُس سے ملاپ ہو جائے۔ (حضرت محمد ﷺ)

اسی طرح اسی دارالعلوم دیوبند کا ایک فیض یافتہ بانی تبلیغی جماعت حضرت مولانا محمد الیاس قدس سرہ جن کے دل میں اللہ تعالیٰ نے القاء کیا کہ مسلمانوں کی عمومی دینی حالت جو کمزور ہو چکی ہے، اسے پھر سے پروان چڑھایا جائے، کیونکہ اس وقت ایسے مسلمان بھی تھے جو مردم شناری اور اپنے نام کے اعتبار سے مسلمان کہلاتے تھے، لیکن انہیں کلمہ تک نہیں آتا تھا، نماز پڑھنا نہیں آتی تھی، یا وہ نماز، روزہ وغیرہ سے دور تھے۔ ایک ایک بستی، ایک ایک قریہ اور ایک ایک گاؤں تک گئے اور اصول ایسا بنایا کہ اللہ کے راستے میں سہ روزہ، چلہ، چار مہینے اور سال کے لیے اپنا مال، اپنی جان اور اپنا وقت اس میں لگے، تب اس کے اثرات دوسروں پر پڑیں گے۔ ایک بستی سے چلنے والا یہ کام آج تقریباً پوری دنیا میں پھیل چکا ہے۔ اس تبلیغ کی چلت پھرت اور اس چلتے پھرتے مدرسہ سے ہزاروں نہیں لاکھوں فیض یاب ہو چکے ہیں اور اصول یہ بنایا کہ بلا تفریق مسلک و مشرب ہر ایک جو کلمہ پڑھنے والا ہے اس تک یہ دعوت پہنچ جائے۔ اور الحمد للہ! تبلیغ میں لگنے والے ہر بھائی کی یہی محنت اور کوشش ہے کہ ہم نے پوری دنیا کے لیے فکر کرنی ہے کہ ہر انسان جہنم سے بچ کر جنت میں جانے والا بن جائے۔

موجودہ ملکی صورت حال میں کرنے کا کام یہ ہے کہ ہم میں سے ہر ایک فرد، افراد، جماعت اور پوری قوم کو آج اللہ تعالیٰ پر توکل، بڑوں پر اعتماد اور ان کے بتائے ہوئے نہج اور راستہ پر استقامت اور استقلال کا عملی مظاہرہ کرتے ہوئے متحد اور متفق ہونا چاہیے۔ خصوصاً علمائے کرام کو بلا تفریق مسلک و مذہب اور اپنی اپنی جماعتوں کی نمائندگی اور قیادت کرتے ہوئے سیاست کے میدان میں موجود اپنی قیادت اور سیادت پر بھرپور اعتماد کرتے ہوئے ان کے کندھے کے ساتھ کندھا ملا کر کھڑا ہونا چاہیے، اس سے ان شاء اللہ! ہم ملک، قوم، مساجد، مدارس، خانقاہوں، دینی اداروں اور ملک کی جغرافیائی اور نظریاتی سرحدات کا تحفظ اور نگرانی کر سکیں گے اور یہ ہماری خوش قسمتی ہے کہ آج بھی ہماری دینی و سیاسی قیادت دورانِ اندیش، مدبر اور آنے والے حالات کا مکمل ادراک اور ان حالات سے نبرد آزما ہونے کی مکمل صلاحیت رکھتی ہے، بس ضرورت اس کی ہے کہ ہم اپنی صفوں میں اتحاد پیدا کریں اور اپنی قیادت پر اعتماد کرتے ہوئے اغیار کی چالوں اور سازشوں کو سمجھنے کی کوشش کریں، ورنہ ملک دشمن قوتیں اور ان کے آلہ کار ہمیں سبز باغ دکھا کر اور اپنی عیارانہ چالوں میں پھنسا کر ہمارے ملک، ہماری قوم، ہماری سرحدات، دینی تعلیمات اور مشرقی و اسلامی تہذیب سب کچھ نیست و نابود کر دیں گے اور ہمیں پتہ بھی نہیں چلے گا، ولا فعل اللہ ذلک۔